

दैनिक

रोकथोक लेखनी

खबरें बे-रोकथोक

Read E Newspaper at Paper Boy App, Magzter App, Jio News App, Paytm App, Dailyhunt App

आनंद आश्रम अब बन चुका है शिंदे गुट का पार्टी कार्यालय, उद्धव गुट का आरोप



ठाणे : तीन दिनों पूर्व सीएम उद्धव ठाकरे द्वारा ठाणे दौरे पर आने के बाद आनंद आश्रम न जाने को लेकर शिंदे गुट ने जोरदार आलोचना करते हुए इसे स्वर्गीय आनंद दिग्धे के

लिए अपमान बताया था। शिंदे गुट के प्रवक्ता नरेश म्हुस्के ने तो उद्धव ठाकरे पर हमला बोलते हुए कहा था कि ठाकरे परिवार हमेशा से ही धर्मवीर दिग्धे का अपमान किया है और उन्हें

आनंद आश्रम को शिंदे गुट ने किया हाईजैक

इसके बाद शनिवार को ठाकरे गुट शिवसेना के प्रवक्ता अनीश गाडवे और जिला प्रमुख केदार दिग्धे ने खुलासा करते हुए अब आरोप लगाया है कि आनंद आश्रम को हाईजैक कर लिया गया है। जो सभी शिवसैनिकों के आस्था के साथ खिलवाड़ किया गया है। दिग्धे ने आनंद दिग्धे के भतीजे केदार दिग्धे ने यह भी दावा किया कि उनकी मृत्यु के दिन भी जिले के ग्रामीण क्षेत्रों से आने वाले अधिकारियों को धर्मवीर दिग्धे के दर्शन करने के लिए रोका गया था। केदार दिग्धे ने बताया कि चूंकि आनंद आश्रम का नाम बदल दिया गया है, इसलिए मैं भी वहां नहीं गया। शिवसेना का प्रचार-प्रसार इसी कार्यालय से हुआ है, लेकिन अब जब इसे शिंदे गुट अर्थात बालासाहेब की शिवसेना पार्टी कार्यालय बना दिया गया है तो निष्ठावान शिवसैनिक वहां क्यों जाएं। उन्होंने यह भी आरोप लगाया कि यह साजिश केवल अपने अस्तित्व को बचाने के लिए की जा रही है।

दुबई से 2.99 करोड़ का सोना ला रहे थे दो यात्री, मुंबई एयरपोर्ट में गिरफ्तार



मुंबई : मुंबई एयरपोर्ट में कस्टम विभाग ने 8 मामलों में कार्रवाई करते हुए 4.75 करोड़ रुपये मूल्य का 9.5 किलोग्राम सोना जब्त किया। गिरफ्तार यात्रियों में से दो यात्री ऐसे हैं जो दुबई से छह किलोग्राम सोने के साथ पकड़े गए, जिसकी मार्केट में कुल कीमत 2.99 करोड़ रुपये है। इन

यात्रियों ने यह पूरा सोना अपने बैग में छुपा कर रखा था। इन दोनों यात्रियों को गिरफ्तार कर लिया गया है और मामले को लेकर आगे की जांच की जा रही है। मुंबई एयरपोर्ट से ऐसा ही एक मामला 23 जनवरी को भी आया था। मुंबई हवाई अड्डे पर सीमा शुल्क विभाग ने दो विदेशी नागरिकों को गिरफ्तार किया था। इन दो लोगों को अलग-अलग मामलों में गिरफ्तार किया गया था। विदेशी मुद्रा की तस्करी के आरोप में गिरफ्तार किया था। एक विदेशी नागरिक ने किताबों में बड़ी मात्रा में विदेशी मुद्रा छिपा के रखी थी। मुद्रा का मूल्य 90,000 USD था।

मुंबई पुलिस की बड़ी कामयाबी! चॉकलेट दिखाकर बच्चे का अपहरण...

3 आरोपी गिरफ्तार, 1 लाख से ज्यादा में था बेचा

मुंबई : महाराष्ट्र से मिली एक सनसनीखेज खबर के अनुसार, अपहरण के मामले में शामिल 3 आरोपियों को गिरफ्तार किया, घटना ठाणे की है। दरअसल यहां मुंबई के पास ठाणे से सटे भिवंडी में बीते 26 दिसंबर 2022 को दो साल के बच्चे का अपहरण किया गया था। जिसके बाद अपहरणकर्ताओं ने बच्चे की पहचान छुपाने के लिए उसके बाल काट भी दिए थे। इसके साथ ही बच्चे की तलाश के लिए उसके फोटो वाले पोस्टर चस्पा किए गए थे और पुलिस की टीम बच्चे की तलाश कर रही थी। इसी दौरान पुलिस को अपनी पतासाजी में बच्चे के बारे में जानकारी मिली और उसे रेस्क्यू कर लिया गया। पुलिस ने उसके अपहरणकर्ताओं को गिरफ्तार कर लिया गया है मामले पर DCP भिवंडी ने कहा, सूचना के आधार पर इन्हें गिरफ्तार किया गया। आरोपियों ने बच्चे को एक लाख से ज्यादा में बेच दिया था। हमने बच्चे को माता-पिता को सौंप दिया है। गौरतलब है कि, भिवंडी



में बीते 2022 के दिसंबर महीने में एक दो वर्ष के बच्चे के अपहरण हुआ था। बच्चे के अपहरण पर पीड़ित परिवार ने पुलिस केस भी दर्ज कराया था। इसके बार बीते एक महीने से पुलिस बच्चे की तलाश में जुटी हुई थी।

वहीं पुलिस और परिवार के लोगों ने बच्चे की तस्वीर वाले पोस्टर कई जगह लगाए थे, जिसमें बच्चे के बारे में पूरी जानकारी और परिवार के लोगों के नंबर लिखे गए थे। वहीं अपनी जांच के दौरान भिवंडी पुलिस ने इलाके में लगे कई CCTV कैमरों की जांच की थी। इसमें बच्चा दो युवकों के पीछे-पीछे जाते दिखे थे। इसके बाद पुलिस ने युवक की पहचान की और उनके बारे

में जानकारी निकालनी शुरू हो गई थी। जांच के दौरान पुलिस को आरोपियों के बारे में जानकारी मिली। जिसके बाद पुलिस दो महिलाओं सहित तीन लोगों को गिरफ्तार किया। इसके साथ ही दो साल के मासूम को सही सलामत रेस्क्यू किया गया। पुलिस की पूछताछ में आरोपियों ने बताया कि उन्होंने बच्चे को चॉकलेट का लालच दिया था। बाद में जब बच्चा उनके पीछे-पीछे थोड़ी दूर तक निकल आया तो फिर उसे दबोचकर अपने साथ लेकर भाग निकले थे। आरोपियों ने पुलिस को बताया कि बच्चे को पहचान नहीं सके इससे बचने के लिए उन्होंने उसके बाल भी कटवा दिए थे।

कल्याण में छपरा एक्सप्रेस से उत्तर प्रदेश के तस्करी गिरफ्तार ट्रेन में करते थे इस सामान की तस्करी...

कल्याण : सीआईबी ने कल्याण रेलवे पुलिस और लौह मार्ग पुलिस की मदद से छपरा एक्सप्रेस से एक 2 बोरी नहीं बल्कि प्रतिबंधित गुटखा की 24 बोरियां बरामद की है। जिसकी कीमत लाखों रूपए बताई जा रही है। तस्करी करने वालों में से एक युवक ट्रेन के एसी कोच में अटेंडेंट सुपरवाइजर पद कार्यरत था तो दूसरा कल्याण स्टेशन पर हमाल का काम करता था। गिरफ्तार आरोपी उत्तर प्रदेश के बताए जा रहे हैं। सीआईबी के वरिष्ठ पुलिस निरीक्षक एस के शर्मा ने बताया कि 27 जनवरी को 11060 छपरा एक्सप्रेस में प्रतिबंधित गुटखा की तस्करी होने की सूचना



उन्हें प्राप्त हुई। जिसके बाद सीआईबी कल्याण की टीम गौरीशंकर एडले, विजय इंगले, विनोद राठौर, ललित वर्मा और जितेंद्र सिंह, कल्याण रेलवे पुलिस और लोह मार्ग पुलिस की सहयोग से ट्रेन की बोगियों की तलाशी

करना शुरू की आखिरकार एसी के बी-4 कोच में गुटखा की बोरी मिली। **कोर्ट ने आरोपी को न्यायिक हिरासत में भेज दिया** कल्याण स्टेशन पर गुटखा उतार रहे तीनों संदिग्धों को हिरासत

में लेकर पूछ ताछ के उपरांत पता चला कि पुकार नामक प्रतिबंधित गुटखा दूसरे प्रांत से तस्करी कर मुंबई में लाया जा रहा था। आरोपी अली मुस्ताक मरहूम जो कि उत्तर प्रदेश के आजमगढ़ का रहने वाला है। दूसरा आरोपी कृष्ण सतीश गुप्ता कल्याण रेलवे स्टेशन पर हमाली का काम करता है और तीसरा आरोपी खेमराज प्रजापति कोच अटेंडेंट सुपरवाइजर के रूप में कार्यरत था। सीआईबी और आरपीएफ की टीम ने उक्त तीनों आरोपियों को कल्याण जीआरपी के हवाले कर दिया है। उक्त आरोपियों को कोर्ट ने न्यायिक हिरासत में भेज दिया है।

संपादकीय / लेख



फैसल शेख
(प्रधान संपादक)

अपीलीय समितियां...!

फेसबुक, इंस्टाग्राम और ट्विटर जैसे डिजिटल प्लेटफार्म के विरुद्ध की जाने वाली शिकायतों के समाधान के लिए शिकायती अपीलीय समितियों के गठन का निर्णय समय की मांग और आवश्यकता थी। दुनिया के अन्य देशों की तरह भारत में फेसबुक, इंस्टाग्राम ट्विटर

आदि सोशल नेटवर्क साइट्स के यूजर्स इतनी तेजी से बढ़े हैं कि करीब-करीब हर स्मार्टफोन धारक उनसे जुड़ा है। चूंकि यह संख्या करोड़ों में है, इसलिए ऐसी कोई व्यवस्था बननी ही चाहिए थी, जिससे लोगों की शिकायतों का समाधान हो सके। अच्छा होता कि शिकायतों के समाधान की व्यवस्था स्वयं सोशल नेटवर्क साइट्स चलाने वाली इंटरनेट मीडिया कंपनियों की ओर से की जाती, लेकिन उन्होंने इसका दिखावा ही अधिक किया या फिर आधी-अधूरी और अविश्वनसीय व्यवस्था बनाई। इतना ही नहीं कई बार तो इन कंपनियों ने संवेदनशील मामलों में सरकार के आदेश-निर्देश को अनदेखा भी किया।

यह ध्यान रहे कि कृषि कानून विरोधी आंदोलन के समय ये कंपनियां किस तरह माहौल खराब करने वाले नैरेटिव को गढ़ने का काम कर रही थीं। ये कंपनियां अपनी मर्जी के नैरेटिव को गढ़ने और उसे प्रोत्साहित करने का ही काम नहीं करतीं, बल्कि कई बार फर्जी खबरों को बढ़ावा भी देती हैं। इसी तरह कई बार ऐसे विमर्श को प्रोत्साहित करती हैं, जो समाज में भ्रांतियां और टकराव पैदा करने वाला होता है। इन स्थितियों में उन्हें जवाबदेही के दायरे में लाया जाना आवश्यक था। इसकी आवश्यकता इसलिए और बढ़ गई थी, क्योंकि सोशल नेटवर्क साइट्स राजनीतिक एवं सामाजिक विमर्श को प्रभावित करने का काम करती हैं। इसे विस्मृत नहीं किया जा सकता कि कुछ प्लेटफार्म किस तरह चुनावों को प्रभावित करने का काम करते रहे हैं। निःसंदेह अभिव्यक्ति की स्वतंत्रता का अपना महत्व है और यह भी एक सच्चाई है कि सोशल नेटवर्क साइट्स इस स्वतंत्रता का सुगम माध्यम बन गई हैं, लेकिन उसका दुरुपयोग किसी भी समाज और देश में अशांति एवं वैमनस्य का कारण बनने पाए, यह देखना सरकारों की जिम्मेदारी है। यह एक तथ्य है कि सोशल नेटवर्क साइट्स ने विश्व के कई देशों की सरकारों के सामने समस्याएं खड़ी की हैं और फिर यह कहकर अपना पल्ला झाड़ लिया है कि वे अभिव्यक्ति की आजादी को संरक्षित कर रही थीं। यह अच्छा हुआ कि देर ही सही, सरकार ने सोशल नेटवर्क साइट्स के खिलाफ शिकायत करने के लिए अपीलीय समितियों का गठन करने के साथ ही यह व्यवस्था भी की कि उन्हें 30 दिन के अंदर शिकायतों का समाधान करना होगा। अब सरकार को यह सुनिश्चित करना होगा कि ये समितियां सोशल नेटवर्क साइट्स पर लगाम कसने में समर्थ रहें। यह अपेक्षा इसलिए, क्योंकि अतीत में उन्होंने जवाबदेही के दायरे में आने से बचने का ही काम किया है। कोई कंपनी कितनी भी बड़ी क्यों न हो, उसे इसकी अनुमति नहीं दी जा सकती कि वह देश के नियम-कानूनों को मानने से मना करे।

✉ editor@rookthoklekaninews.com

🐦 Faisal Shaikh @faisalshaikh_91

महंगी होनेवाली राज्य में बिजली, महावितरण ने भेजा प्रस्ताव



मुंबई : राज्य की 'मिंधे' सरकार आम आदमी की कितनी हिताधी है, यह इसी से समझा जा सकता है कि अब वह आम आदमी को 'करंट' का करंट देने जा रही है। असल में राज्य में बिजली की दर महंगी होनेवाली है। इससे आम आदमी को झटका लगना तथ्य है।

मिली जानकारी के अनुसार 'महावितरण' कंपनी ने बिजली उपभोक्ताओं पर आर्थिक बोझ डालने का फैसला किया है। इसके मुताबिक कंपनी ने आगामी बिजली दरों की समीक्षा में महाराष्ट्र विद्युत नियामक आयोग को ३७ प्रतिशत शुल्क वृद्धि का प्रस्ताव सौंपा है। इसलिए २०२४-२५ में १५ प्रतिशत की और वृद्धि प्रस्तावित है। इस प्रस्ताव से घरेलू, व्यावसायिक, किसान सभी श्रेणियों

की कीमतों में बढ़ोतरी का झटका लगने की संभावना है। बिजली वितरण कंपनियां बिजली की दरें पांच साल के लिए निर्धारित करती हैं, फिर इन दरों की मध्यावधि समीक्षा की जाती है।

मौजूदा न्यूनतम दर ३.३६ रुपए प्रति यूनिट से बढ़कर ४.५० रुपए प्रति यूनिट होगी

महाराष्ट्र में लोगों को बिजली बिल का झटका लगनेवाला है। मौजूदा दरें १ अप्रैल, २०२० से लागू हैं। तदनुसार, अब उनकी मध्यावधि समीक्षा की जा रही है और ये दरें इस वर्ष १ अप्रैल से लागू होंगी। इसके तहत 'महावितरण' ने कीमतों में भारी बढ़ोतरी का प्रस्ताव रखा है। इन नई दरों के अनुसार, घरेलू उपभोक्ताओं के लिए न्यूनतम

दर २०२३-२४ (१ अप्रैल से) के लिए मौजूदा न्यूनतम दर ३.३६ रुपए प्रति यूनिट से बढ़कर ४.५० रुपए प्रति यूनिट होगी, जबकि मौजूदा अधिकतम दर ११.८६ रुपए प्रति यूनिट से बढ़कर १६.६० रुपए प्रति यूनिट हो जाएगी। इन दोनों श्रेणियों में वर्ष २०२४-२५ के लिए विद्युत दर प्रति यूनिट बढ़ाने का प्रस्ताव भेजा गया है।

वाणिज्यिक श्रेणी के ग्राहकों के लिए मौजूदा न्यूनतम दर ७.०७ रुपए से ९.६० रुपए प्रति यूनिट और १२.७६ रुपए से बढ़ाकर १७.४० रुपए प्रति यूनिट करने का प्रस्ताव है। अगले वर्ष के लिए दर न्यूनतम ११ रुपए से अधिकतम २० रुपए प्रति यूनिट करने का प्रस्ताव है। लो प्रेशर इंडस्ट्रियल कैटेगरी के लिए रेट अब ५.११ रुपए से ६.०५ रुपए प्रति यूनिट, ६.९० रुपए से ८.२० रुपए प्रति यूनिट करने का प्रस्ताव है। उच्च दबाव औद्योगिक श्रेणी के उपभोक्ताओं से अब ६.८९ रुपए प्रति यूनिट और अगले साल १०.५० रुपए प्रति यूनिट से ९.३२ रुपए प्रति यूनिट शुल्क लिया जाएगा।

महिला की लाश मिली...



मुंबई : गोरेगांव वेस्ट के बांगुर नगर इलाके में एक अज्ञात महिला की लाश मिलने से हड़कंप मच गया। मिली जानकारी के मुताबिक महिला के चेहरे पर चोट के निशान पाए गए हैं। इस वजह से इस महिला की पहचान करने में मुश्किलें आ रही हैं। पुलिस अभी तक महिला की मौत के सही कारणों का पता नहीं लगा पाई है। पुलिस ने महिला के शव को पोस्टमार्टम के लिए शांताबाई अस्पताल भेज दिया है और जांच के बाद मौत के सही कारणों का पता नहीं चल सका है। पुलिस महिला की मौत के कारणों की जांच कर रही है। पुलिस इस बात की जांच कर रही है कि महिला की मौत दुर्घटना से हुई है या इमारत से गिरकर। पुलिस ने घटना को एक्सिडेंटल डेथ के तौर पर दर्ज किया है।

ठाणे में जबरन वसूली के आरोप में पुलिस उपनिरीक्षक के खिलाफ मामला दर्ज



ठाणे : महाराष्ट्र के ठाणे जिले में एक निजी कैब संचालक की शिकायत पर पुलिस ने एक उपनिरीक्षक के खिलाफ जबरन वसूली के आरोप में मामला दर्ज किया है। एक पुलिस अधिकारी ने रविवार को यह जानकारी दी। कोलसेवाड़ी पुलिस के एक अधिकारी के मुताबिक, शिकायतकर्ता ने दावा किया कि 19 दिसंबर, 2022 को जब वह कल्याण के गोलावली इलाके में जा रहा था, तभी एक उपनिरीक्षक ने चक्की नाका जांच चौकी के निकट उसकी कार को रोक लिया और उसे बताया कि पार्किंग नियमों के उल्लंघन के लिए उसके खिलाफ 500 रुपये का जुमाना लंबित है। अधिकारी ने शिकायतकर्ता के

हवाले से कहा कि उपनिरीक्षक ने कैब संचालक से वर्दी में नहीं होने के कारण 500 रुपये की कथित तौर पर मांग की। उन्होंने बताया कि जब शिकायतकर्ता ने उपनिरीक्षक को 100 रुपये देने की पेशकश की तो उसने कथित तौर पर 100 रुपये और मांगे और उससे 200 रुपये ले लिए। अधिकारी के मुताबिक शिकायतकर्ता ने पुलिस को यह भी बताया कि उसने पहले शिकायत इसलिए दर्ज नहीं कराई क्योंकि वह अपने दोस्तों और रिश्तेदारों से सलाह लेना चाहता था। उन्होंने बताया कि कैब संचालक की शिकायत के आधार पर पुलिस ने शनिवार को उपनिरीक्षक के खिलाफ भारतीय दंड संहिता की धाराओं 384 और 385 (दोनों जबरन वसूली से संबंधित) के तहत मामला दर्ज कर लिया है। अधिकारी ने बताया कि फिलहाल अभी तक इस मामले में कोई गिरफ्तारी नहीं हुई है और मामले की जांच की जा रही है।

सहायक आयुक्त ने अवैध निर्माण के लिए 20 लाख रुपये - जितेंद्र आव्हाड का आरोप

ठाणे : पूर्व आवास मंत्री और राकांपा के सीनियर नेता जितेंद्र आव्हाड ने कलवा प्रभाग समिति के सहायक आयुक्त सुबोध ठाणेकर पर अवैध निर्माण के लिए पैसे लेने और इन निमाणों को गिराने के दौरान हमारे नाम का उल्लेख करने का आरोप लगाया है। ठाणेकर के साथ फोन पर हुई बातचीत का एक ऑडियो भी आव्हाड ने सोशल मीडिया पर शेयर किया है, जिसमें उन्होंने सुबोध पर कलवा में एक अवैध निर्माण स्थल के मालिक से 20 लाख रुपये लेने का गंभीर आरोप लगाया है। यही नहीं उन्होंने सुबोध को चुनौती भी दी है कि वह उस व्यक्ति को सामने लाएगा जिसके जरिए पैसे लिए गए।



साथ ही आव्हाड ने आरोप लगाया है कि कलवा में 29 अवैध निर्माण चल रहे हैं। वहीं 20 लाख रुपए लेने का आरोप को सुबोध ने गलत बताया है आव्हाड को चुनौती दी कि उस आदमी को सामने लाओ जिसने मुझे पैसे दिए हैं।
उन्होंने आगे कहा कि
आप लोग पैसे से अपनी जेबें भरते हो और मेरे नाम का प्रचार करते हो, उन्होंने यह सवाल किया कि और भी तो इमारतें हैं उन्हें क्यों नहीं तोड़ा जा रहा है? उन्होंने यह भी आरोप लगाया है कि आयुक्तों की यह राय है कि आप सबसे भ्रष्ट अधिकारी हैं और आयुक्त भी आपके कारण लाचार हैं। उन्होंने यह भी चेतावनी दी कि आपके और मेरे बीच एक व्यक्तिगत लड़ाई शुरू हो गई है और मैं दिखाऊंगा कि आप किससे पैसा ले रहे हैं। साथ ही सुबोध ने इसके खिलाफ कोर्ट भी जाने की चेतावनी दी।

इंजन इंडियन आर्मी खरीदना चाहती है जेटपैक सूट, लगे होते हैं टरबाइन

मुंबई : हिंदुस्थानी सेना के जवान अब जल्द ही एक सूट पहनकर हवा में उड़ते नजर आएंगे। इस सूट का नाम 'जेटपैक' सूट है। हाल ही में फिल्म 'पठान' में शाहरुख खान को इस जेटपैक सूट को पहनकर उड़ते दिखाया गया है। हालांकि, वह जेटपैक फिल्मी है और वास्तव में जो जेटपैक है वह अलग तरीके का है।

इस जेटपैक में टरबो इंजन लगा होता है, जिसे पहनकर आदमी जेट विमान जैसे हवा में उड़ने लगता है। मिली जानकारी के अनुसार इंडियन आर्मी ने कहा है कि वो फास्ट ट्रेक प्रोक्वोरमेंट के तहत ४८ जेटपैक सूट खरीदना चाहती है। शर्त ये है कि जेटपैक का वजन ४० किलोग्राम से कम होना चाहिए। लेकिन यह अपने वजन से दोगुना यानी ८० किलोग्राम वजन के इंसान को लेकर उड़ सके। कम-से-कम आठ मिनट तो उड़ान भर ही सके। साथ ही जेटपैक बनानेवाली कंपनी को यह खयाल रखना होगा कि यह ६० फीसदी स्वदेशी हो।

बढ़े अपहरण के मामले, नाबालिग लड़कियों का अपहरण...



ठाणे : ठाणे पुलिस कमिश्नरेट के अंतर्गत अपहरण के जो मामले सामने आए हैं, उन्होंने लोगों को हैरान कर रखा है। यहां से बच्चों के अपहरण के मामले तेजी से बढ़ रहे हैं। ठाणे पुलिस से प्राप्त आंकड़ों को देखें तो साल २०२२ में १,००० बच्चों के अपहरण के मामले दर्ज हुए हैं। इनमें ६७ फीसदी मामले नाबालिग बेटियों के अपहरण के हैं, जिनकी उम्र १८ साल से कम है। बच्चों के अपहरण के ये आंकड़े साल २०२१ के मुकाबले साल २०२२ में १५ फीसदी बढ़े हैं।

पिछले एक साल में ठाणे पुलिस

कमिश्नरेट में अपहरण के करीब १,००० मामले दर्ज किए गए हैं और इनमें से ज्यादातर अपराध ६७ फीसदी यानी ६७७ मामले १८ साल से कम उम्र की नाबालिग लड़कियों के अपहरण के हैं, वहीं नाबालिग लड़कों के अपहरण के ३०३ मामले दर्ज किए गए हैं। वर्ष २०२१ की तुलना में पिछले वर्ष में लड़कियों सहित बच्चों के अपहरण के मामलों में वृद्धि हुई है। पुलिस ने ९२ प्रतिशत अपहरण किए गए लड़कों के अलावा ८८ प्रतिशत अपहरण की गई नाबालिग लड़कियों को खोज निकाला है। बता दें कि नाबालिग लड़की या लड़कों के खोजे जाने पर पुलिस स्टेशन में अपहरण का मामला दर्ज किया जाता है तो वहीं कई बच्चे अपने माता-पिता से नाराज होकर बिना बताए घर छोड़कर भाग जाते हैं। इसी वजह से १८ साल से कम उम्र के लड़के-लड़कियों के अपहरण के मामलों की संख्या ज्यादा है, ऐसा पुलिस का कहना है। पुलिस के मुताबिक, अपहृत बच्चों की पुलिस द्वारा तत्काल तलाश की जाती है, वहीं अपहृत बच्चों की तलाश में ठाणे पुलिस की बाल संरक्षण विभाग निरंतर काम करता रहता है। इस यूनिट ने अब तक कई बच्चों का पता लगाकर उन्हें उनके माता-पिता को सौंप दिया है, वहीं अक्सर पुलिस बच्चों को लावारिस हालत में घूमते पाए जाने पर उन्हें अनाथालय भेज देती है। जब पुलिस बालगृह जाती है तो वहां बच्चों से पूछताछ के बाद उनसे मिली जानकारी के आधार पर बच्चों के माता-पिता का पता लगाती है।

लोकल ट्रेन से क्रेन टकराया, बाल-बाल बचे यात्री

मुंबई : पश्चिम रेलवे के नायगांव स्टेशन के पास कल एक बड़ा हादसा होते-होते टल गया। यहां प्लेटफॉर्म पर आ रही लोकल ट्रेन से एक हाइड्रॉ क्रेन अचानक टकरा गया। इस हादसे में लोकल का मोटरमैन गंभीर रूप से घायल हो गया। गनीमत रही कि इस हादसे में क्रेन के झटके से लोकल ट्रेन पटरी से नहीं उतरी, वरना बड़ा हादसा हो सकता था। पश्चिम रेलवे के मुताबिक, एक हाइड्रॉ क्रेन के चालक का संतुलन बिगड़ने के कारण वह लोकल ट्रेन से जा भिड़ा। बताया जाता है कि हाइड्रॉ क्रेन के चालक के ऊपर कुछ लोगों ने पत्थर बरसाए थे, जिससे उसकी उंगली में चोट लग गई और वह क्रेन पर से अपना संतुलन खो बैठा, जिस कारण ये दुर्घटना हुई। हादसे के बाद रेलवे ने इस घटना को लेकर जांच के आदेश दिए हैं, वहीं रेलवे पुलिस मामले की जांच में जुटी हुई है।

लोकल ट्रेन में सफर कर रहे प्रत्यक्षदर्शी एस.एन. चतुर्वेदी ने बताया कि जैसे ही लोकल ट्रेन नायगांव



स्टेशन के प्लेटफॉर्म पर प्रवेश कर रही थी, तभी ये हादसा हुआ, जिसके बाद लोकल ट्रेन के सभी यात्री उतार दिए गए और दूसरी ट्रेन पकड़कर अपने गंतव्य स्थान पर जाने लगे। उन्होंने बताया कि जब प्लेटफॉर्म पर मैं उतरा तो मैं देखा कि कुछ किन्नर आपस में झगड़ रहे थे, उनमें से एक किन्नर ने लोकल के आगे छलांग लगा दी और कहने लगा की हमें भी इस लोकल में ले चलो। इसी बीच किन्नर का दूसरा साथी आया और उसे ट्रैक पर से उठाकर प्लेटफॉर्म पर ले आया। वहीं स्टेशन पर मौजूद अन्य एक यात्री ने बताया कि जब लिफ्ट उठाने के लिए क्रेन मंगाया गया था, तब काम की जगह पर कुछ लोग खड़े होकर क्रेन को देख रहे थे। इस दौरान कुछ किन्नर भी यहां मौजूद थे।

ईरान में भूकंप से भारी तबाही, पीड़ितों के लिए बनाए गए 18 अस्थायी आश्रय स्थल, बांटे गए हीटर

ईरान : ईरान में फिर से भूकंप के झटके महसूस किए गए हैं। ईरान की मीडिया के मुताबिक भूकंप से 3 लोगों की मौत हो गई है, जबकि 816 लोग जख्मी बताए जा रहे हैं। रिक्टर स्केल पर भूकंप की तीव्रता 5.9 मापी गई है। ईरानी न्यूज एजेंसी आईआरएनए के मुताबिक भूकंप के झटके काफी तेज थे और ये ईरान के पश्चिम अजरबैजान प्रांत के कई हिस्सों में महसूस किए गए। इससे पहले शनिवार को भी ईरान में भूकंप के जोरदार झटके महसूस किए गए थे। शनिवार (28 जनवरी) रात आए भूकंप ने जमकर तबाही मचाई थी। भूकंप से कई इमारतें और घर मलबे में तब्दील हो गए। लिहाजा एक बड़ी आबादी बेघर हो गई है



और अब भी दहशत में है। शनिवार को आए भूकंप में 7 लोगों की मौत हो गई थी जबकि 440 लोग घायल हो गए थे।

कड़ाके की सर्दियों ने बढ़ाई मुसीबत

राहत और बचाव का काम जारी है। भूकंप की वजह से घायल सभी लोगों को अस्पताल में भर्ती कराया गया है। उधर बर्फबारी और शून्य डिग्री सेल्सियस के तापमान ने

मुसीबत को कई गुना बढ़ा दिया है। एक इमरजेंसी सेवा अधिकारी ने सरकारी टीवी को बताया कि कुछ प्रभावित इलाकों में बर्फबारी हो रही है। कई जगह बिजली कटौती की भी सूचना है। भूकंप से एक बड़ा हिस्से में बिजली सप्लाई ठप हो गई है। इससे कई इलाके अंधेरे में डूब गए हैं। ईरान की रेड क्रीसेंट सोसाइटी ने 18 अस्थायी आश्रय स्थल बनाए हैं और लोगों को हीटिंग डिवाइस बांटे गए हैं। बता दें कि पिछले साल 2 जुलाई को ईरान में जोरदार भूकंप आने से भारी तबाही हुई थी। इस भूकंप के झटके पड़ोसी देशों कतर और यूएई के साथ ही चीन तक महसूस किए गए थे।

फराह खान ने उड़ाया करण जौहर का मजाक, बोलीं- बैकग्राउंड डांसर जैसे पहनते हैं कपड़े

फराह खान और करण जौहर कई फिल्मों में साथ काम कर चुके हैं। दोनों की दोस्ती भी काफी पुरानी है। जब भी दोनों कहीं मिलते हैं, एक दूसरे की टांग खींचने में बिलकुल भी पीछे नहीं हटते। एक इवेंट के दौरान भी कुछ ऐसा ही नजारा देखने को मिला। हाल ही में एक कार्यक्रम में फराह को करण का मजाक उड़ाते देखा गया। इस दौरान उन्होंने यहां तक कह दिया कि करण जौहर उनके कोरियोग्राफ किए गए गानों के बैकग्राउंड डांसर की तरह कपड़े पहनते हैं।

बता दें कि कुछ दिनों पहले जब फराह दुबई में एक होटल के लॉन्च के कार्यक्रम में शामिल होने के लिए



पहुंची थीं, तब भी उन्हें करण जौहर को लेकर सवाल किए गए थे। तब फराह से पूछा गया था कि अगर करण जौहर आपको इस ड्रेस में देखेंगे तो उनका क्या रिएक्शन होगा। इस पर फराह ने कहा था कि करण मुझे मनीष मल्होत्रा के डिजाइनर कपड़ों में देखकर हैरान रह जाएंगे। उस इवेंट में जब फराह से पूछा गया कि रेड कार्पेट पर क्या देखना आपके लिए

नाइटमेयर जैसा होगा? इस पर उन्होंने जवाब दिया था कि करण जौहर को झूमर की तरह देखना उनके लिए बुरे सपने जैसा होगा।

वर्क फ्रंट की बात करें तो फराह फिलहाल एक अपकमिंग प्रोजेक्ट पर काम कर रही हैं। उनके निर्देशन में बनी आखिरी फिल्म साल 2014 में आई हैमपी न्यू ईयर थी, जिसमें शाहरुख खान, दीपिका पादुकोण, बोमन ईरानी, सोनु सूद और विवान शाह थे। मौजूदा समय में फराह बिग बॉस 16 की मेजबानी कर रही हैं क्योंकि इसके होस्ट सलमान खान अपनी आगामी फिल्म पर काम करने के लिए ब्रेक पर हैं।

महंगा होने जा रहा है टीवी देखना



मुंबई : बढ़ती महंगाई आम आदमी का पीछा नहीं छोड़ रही है। रोटी, कपड़ा और मकान सहित हर चीज महंगी तो हो ही चुकी है। अब सूचना व मनोरंजन का सबसे सस्ता साधन टीवी देखना भी महंगा होने जा रहा है। 'टेलीकॉम रेगुलेटरी

अथॉरिटी' ने टीवी चैनलों के प्राइसिंग को लेकर एक नया टैरिफ आदेश दिया है। यह आदेश सभी डीटीएच और केबल ऑपरेटर्स के ऊपर १ फरवरी से लागू होगा। 'ट्राई' के इस आदेश के लागू होने के साथ सभी ग्राहकों को अपनी जेब ढीली करनी पड़ेगी। ट्राई के इस आदेश के लागू होने के बाद माना जा रहा है कि १ फरवरी के बाद डीटीएच और केबल के बिल में ३० फीसदी की बढ़ोतरी देखने को मिल सकती है।


सेक्सटॉर्शन का जाल! 'वीवास्ट्रीट' पर कॉलगर्ल का झांसा

मुंबई : स्मार्ट फोन, इंटरनेट का दुरुपयोग या इस्तेमाल में लापरवाही आज मुसीबतों का सबब बन सकती है। सोशल मीडिया या दूसरी वेबसाइटों पर मनोरंजन के नाम पर अवांछित चीजों की तलाश के दौरान लोग जाने-अनजाने में साइबर अपराधियों द्वारा बिछाए गए 'सेक्सटॉर्शन' के जाल में फंस रहे हैं। कई बार साइबर अपराधी अपने जाल में फंसे लोगों को इतना तोड़ देते हैं कि छुटकारा पाने के लिए वे खुदकुशी जैसा अप्रत्याशित कदम उठाने को भी मजबूर हो जाते हैं। सोशल मीडिया पर अज्ञात महिलाओं से दोस्ती, उनके साथ 'चैटिंग' या वीडियो कॉल के दौरान आपत्तिजनक



हरकतों से परहेज ही सेक्सटॉर्शन से सुरक्षा का एकमात्र मार्ग है। 'वीवास्ट्रीट' नामक वेबसाइट पर कॉलगर्ल उपलब्ध कराने का झांसा देकर लोगों को सेक्सटॉर्शन के जाल में फंसानेवाले गिरोह का पदाफाश मुंबई पुलिस क्राइम ब्रांच की यूनिट- ४

ने किया है। एटीएम प्रॉड और ऑलाइन ठगी के लिए कुख्यात हो चुके झारखंड के जामताड़ा जिले के पास का रहनेवाला उक्त आरोपी अय्याशी का शौक रखनेवालों को अपने जाल में फंसाता था। मुंबई के घाटकोपर क्षेत्र स्थित एक किराए के कमरे में रहनेवाला उक्त ठग अपने साथियों की मदद से देशभर में दर्जनों लोगों को अपना शिकार बना चुका है। बता दें कि मुंबई में ऑनलाइन फ्रॉड और आईटी एक्ट के तहत दायर मामलों की जांच के दौरान यूनिट ४ की टीम की टीम को सेक्सटॉर्शन गिरोह से जुड़े एक शख्स के अक्सर मुंबई में आने की सूचना मिली थी।



सोलापुर में पुल से कूदने से 12 काले हिरणों की मौत, दो जख्मी



महाराष्ट्र : महाराष्ट्र के सोलापुर स्थित एक पुल से छलांग लगाने से 12 काले हिरणों की मौत हो गई जबकि दो अन्य घायल हो गये हैं। एक अधिकारी ने यह जानकारी दी। अधिकारी ने बताया कि यह घटना शनिवार को सोलापुर-बीजापुर राजमार्ग पर मौजूद पुल पर शनिवार शाम करीब साढ़े छह बजे हुई। उन्होंने बताया, "काले हिरण करीब 30 फीट की ऊंचाई से गिरे जिससे उनमें से 12 की मौत हो गई और दो अन्य जख्मी हो गए। जख्मी हिरणों को वन विभाग पशु चिकित्सालय ले जाया गया।" उन्होंने बताया कि स्थानीय लोगों ने पुलिस और वन विभाग के अधिकारियों को घटना की सूचना दी थी। अधिकारी ने बताया कि काले हिरणों के अवशेष को पोस्टमार्टम के लिए भेजा गया है और इस मामले में कुछ गलत होने का संदेह नहीं है।

कोश्यारी से महाराष्ट्र को छुटकारा मिल जाता है तो यह खुशी की बात होगी - पवार



मुंबई : राज्यपाल भगत सिंह कोश्यारी से महाराष्ट्र को छुटकारा मिल जाता है तो यह खुशी की बात होगी, ऐसा स्पष्ट मत राकांपा अध्यक्ष शरद पवार ने कल व्यक्त किया है। उन्होंने कहा कि भगत सिंह कोश्यारी को राज्यपाल के पद से हटा दिया जाएगा, ऐसी चर्चा हमने सुनी है। हालांकि, मेरे पास ठोस जानकारी नहीं है लेकिन सब मिलाकर एक बात अच्छी होगी कि अभी जो राज्यपाल हैं, उनसे महाराष्ट्र को छुटकारा मिल गया, तो मुझे बहुत खुशी होगी, ऐसा शरद पवार ने कहा। कल कोल्हापुर में आयोजित पत्रकार परिषद में पवार ने उक्त बातें कहीं।

इस अवसर पर शरद पवार ने

देश सहित महाराष्ट्र के सभी मुद्दे पर विस्तार से मीडिया को जानकारी दी। इस मौके पर शरद पवार ने सी वोटर द्वारा कराए गए 'मूड ऑफ नेशन' सर्वे के नतीजों पर भी टिप्पणी की। 'मूड ऑफ नेशन' सर्वे के मुताबिक महाविकास आघाड़ी को महाराष्ट्र में लोकसभा चुनाव में ३४ सीटों पर जीत का अनुमान है इसलिए विरोधियों में खुशी का माहौल है। इस बारे में बात करते हुए शरद पवार ने कहा कि इंडिया टुडे और सी वोटर के पहले के सर्वे सटीक रहे हैं। मैं उन पर बिल्कुल भरोसा नहीं करूंगा। लेकिन इस सर्वे ने सबको दिशा दिखा दी है। वह दिशा सत्ताधारी दल के लिए आसान नहीं है, ऐसा पवार ने कहा।

४ फरवरी से गेटवे ऑफ इंडिया से बेलापुर के बीच चलेगी वॉटर टैक्सी!



मुंबई : गेटवे ऑफ इंडिया से बेलापुर के बीच अब समंदर का सफर रोमांचक भरा होगा। यहां ४ फरवरी से वॉटर टैक्सी सेवा शुरू होने जा रही है। मुंबई पोर्ट अथॉरिटी ने नयनतारा शिपिंग कंपनी को यात्री सेवा संचालित करने की मंजूरी भी दे दी है। यह पहली वॉटर टैक्सी सेवा है, जो इस रूट पर चलेगी। वॉटर टैक्सी सेवा से इस दूरी को पर्यटक महज एक घंटे में पूरी कर सकेंगे, जबकि साउथ मुंबई से बेलापुर के बीच की दूरी सड़क मार्ग से तय करने २ घंटे का समय व्यस्ततम समय में लगता है जो लोग व्यस्त समय के दौरान अपने निजी वाहन और रेडियो टैक्सी या सड़क मार्ग से दक्षिण मुंबई की

यात्रा करते हैं, वे इस सेवा का विकल्प चुन सकते हैं क्योंकि यह उनके आने-जाने के समय को बचाने के साथ-साथ भीड़भाड़ से बचने में मदद कर सकती है। जानकारी के मुताबिक, घरेलू क्रूज टर्मिनल-बेलापुर और अलीबाग के बीच सेवाओं का संचालन कर रहा है। वॉटर टैक्सी, 'नयन इलेवन' में निचले डेक पर १४० यात्रियों और ऊपरी या बिजनेस क्लास डेक पर अन्य ६० यात्रियों के बैठने की क्षमता है। वॉटर टैक्सी बेलापुर से सुबह ८.३० बजे रवाना होकर गेटवे ऑफ इंडिया पर सुबह ९.३० बजे पहुंचेगा। गेटवे ऑफ इंडिया से दूसरी ट्रिप शाम ६.३० बजे चलेगी और शाम ७.३० बजे बेलापुर पहुंचेगी।

चेतावनी के बावजूद TATA इंस्टीट्यूट के छात्रों ने बीबीसी की डॉक्यूमेंट्री देखी भारी बवाल की आशंका...



मुंबई : भारतीय जनता पार्टी की युवा शाखा के विरोध के बावजूद मुंबई स्थित टाटा सामाजिक विज्ञान संस्थान (टीआईएसएस) के कई छात्रों ने परिसर के बाहर बीबीसी की विवादास्पद डॉक्यूमेंट्री देखी। प्रशासन की मौजूदगी में छात्रों के इस तरह से डॉक्यूमेंट्री देखने पर सवाल उठ रहे हैं। भाजपा की मुंबई इकाई के अध्यक्ष और विधायक आशीष शेलार ने घटना की निंदा की। वहीं मुंबई पुलिस ने यह सुनिश्चित करने के लिए कई कर्मियों को तैनात किया था कि कानून और व्यवस्था की समस्या न हो।

पुलिस की कड़ी सुरक्षा के बाद जूद छात्रों ने देखी डॉक्यूमेंट्री छात्रों ने डॉक्यूमेंट्री "इंडिया: द मोदी क्वेश्चन" की एक सामूहिक स्क्रीनिंग की व्यवस्था करने की योजना बनाई थी। इसलिए उन्होंने इसे शनिवार को लैपटॉप और मोबाइल फोन पर संस्थान द्वारा चेतावनी के बावजूद एक निश्चित समय और स्थान पर देखा। इसकी भनक भाजपा की यूथ विंग के कार्यकर्ताओं को लग गई थी और वे कैम्पस के बाहर पहुंच गए। उन्होंने डॉक्यूमेंट्री की स्क्रीनिंग रद्द करने की मांग की और संस्थान के

खिलाफ नारेबाजी की। **केंद्र ने पिछले हफ्ते दिवटर और यूट्यूब पर ब्लॉक करने के निर्देश दिए** वहीं केंद्र ने पिछले हफ्ते सोशल मीडिया प्लेटफॉर्म दिवटर और यूट्यूब को डॉक्यूमेंट्री 'इंडिया: द मोदी क्वेश्चन' के लिंक ब्लॉक करने का निर्देश दिया था। विदेश मंत्रालय ने डॉक्यूमेंट्री को एक "प्रचार टुकड़ा" के रूप में खारिज कर दिया है जिसमें निष्पक्षता का अभाव है और एक औपनिवेशिक मानसिकता को दर्शाता है। अधिकारी ने कहा कि उचित कानून व्यवस्था बनाए रखने के लिए टीआईएसएस परिसर के बाहर महिलाओं सहित बड़ी संख्या में पुलिसकर्मियों को तैनात किया गया था। अधिकारी ने कहा कि भाजपा की युवा शाखा ने वृत्तचित्र की स्क्रीनिंग रोकने के लिए एक शिकायत दर्ज की है, कोई प्राथमिकी दर्ज नहीं की गई है और अब तक कोई गिरफ्तारी नहीं हुई है।

महिला से बलात्कार और जबरन गर्भपात मामले में अदालत ने दो लोगों को बरी किया

मुंबई : महाराष्ट्र के ठाणे जिले की एक अदालत ने एक महिला से बलात्कार और गर्भपात के लिए मजबूर करने के मामले में आरोपी दो लोगों को संदेह का लाभ देते हुए बरी कर दिया। ठाणे सत्र न्यायाधीश डॉ. रचना आर तेहरा ने 16 जनवरी को सुनाए गए आदेश में कहा कि अभियोजन पक्ष आरोपी व्यक्तियों के खिलाफ संदेह से परे आरोप साबित करने में विफल रहा, इसलिए उन्हें बरी करने की आवश्यकता है। आदेश की प्रति शनिवार को उपलब्ध कराई गई। अभियोजन पक्ष ने अदालत को बताया कि 47 वर्षीय आरोपी ने 2009 में पीड़िता से दोस्ती की और शादी का झांसा देकर भिवंडी और कल्याण शहरों में कई बार उससे बलात्कार किया। आरोपी ने बाद में किसी और से शादी कर ली, लेकिन फिर भी पीड़िता के साथ यौन संबंध बनाए



रखे, जिसके परिणामस्वरूप वह गर्भवती हो गई। इसके बाद आरोपी ने पीड़िता से गर्भपात कराने को कहा। अभियोजन पक्ष ने अदालत को बताया कि जब उसने इनकार कर दिया, तो वह उसे किसी बहाने से एक डॉक्टर के पास ले गया और वहां उसे गर्भपात कराने के लिए मजबूर किया गया। अदालत को बताया गया कि 62 वर्षीय एक व्यक्ति ने महिला का गर्भपात कराने में मुख्य आरोपी की मदद की थी। बचाव

पक्ष के वकील ने आरोपियों पर लगाए गए सभी आरोपों से इनकार किया। न्यायाधीश ने अपने आदेश में कहा कि पीड़िता और उसकी मां ने अभियोजन पक्ष के मामले का समर्थन नहीं किया है। इसलिए मामले को लटकाए रखना न्यायोचित नहीं है। अदालत ने कहा, "रिकॉर्ड में ऐसा कुछ भी नहीं है जिससे पता चले कि आरोपी ने केवल अपनी वासना को शांत करने के लिए झूठा वादा किया।"